

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ *ēkaviṃśatyadhikaśatatamaḥ sargaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkaviṃśatyadhikaśatatamaḥ sargaḥ ॥

śrīrāmasyāyōdhyāyāṃ gantumudyamanaṃ tadājñayā
vibhīṣaṇēna puṣpakasyānayanaṃ ca

tāṃ rātrimuṣitaṃ rāmaṃ
sukhōditamarindamam |
abravīt prāñjalirvākyaṃ
jayaṃ pṛṣṭvā vibhīṣaṇaḥ ॥ 6.121.1 ॥

snānāni cāṅgarāgāṇi
vastrāṅyābharaṇāni ca |
candanāni ca mālyāni
divyāni vividhāni ca ॥ 6.121.2 ॥

alaṅkāravidaścaitā
nāryaḥ padmanibhēkṣaṇāḥ |
upasthitāstvāṃ vidhivat
snāpayiṣyanti rāghava ॥ 6.121.3 ॥

ēvamuktastu kākutsthaḥ
pratyuvāca vibhīṣaṇam |

harīn sugrīvamukhyāṃstvam
snānēnōpanimantraya || 6.121.4 ||

sa tu tāmyati dharmātmā
mama hētōḥ sukhōcitaḥ |
sukumārō mahābāhu -
rbharataḥ satyasaṃśrayaḥ || 6.121.5 ||

taṃ vinā kaikayīputraṃ
bharataṃ dharmacāriṇam |
na mē snānaṃ bahu mataṃ
vastrāṅyābharaṇāni ca || 6.121.6 ||

ētat paśya yathā kṣipraṃ
pratigacchāma tāṃ purīm |
ayōdhyāṃ gacchatō hyēṣa
panthāḥ paramadurgamaḥ || 6.121.7 ||

ēvamuktastu kākutsthaṃ
pratyuvāca vibhīṣaṇaḥ |
ahnā tvāṃ prāpayiṣyāmi
tāṃ purīm pārthivātmaja || 6.121.8 ||

puṣpakaṃ nāma bhadraṃ tē
vimānaṃ sūryasannibham |
mama bhrātuḥ kubērasya
rāvaṇēna balīyasā || 6.121.9 ||

hṛtaṃ nirjitya saṅgrāmē
kāmagamṃ divyamuttamam |

tvadartham pālitaṃ cēdaṃ
tiṣṭhatyatulavikrama || 6.121.10 ||

tadidaṃ mēghasaṅkāśaṃ
vimānamiha tiṣṭhati |
yēna yāsyasi yānēna
tvamayōdhyāṃ gatajvaraḥ || 6.121.11 ||

ahaṃ tē yadyanugrāhyō
yadi smarasi mē guṇān |
vasa tāvadiha prājña
yadyasti mayi sauhṛdam || 6.121.12 ||

lakṣmaṇēna saha bhrātrā
vaidēhyā bhāryayā saha |
arcitaḥ sarvakāmaistvaṃ
tatō rāma gamiṣyasi || 6.121.13 ||

prītiyuktasya vihitāṃ
sasainyaḥ sasuhṛdgaṇaḥ |
satkriyāṃ rāma mē tāvad
grhāṇa tvaṃ mayōdyatām || 6.121.14 ||

praṇayād bahumānācca
sauhārdēna ca rāghava |
prasādayāmi prēṣyō'haṃ
na khalvājñāpayāmi tē || 6.121.15 ||

ēvamuktastatō rāmaḥ
pratyuvāca vibhīṣaṇam |

rakṣasām vānarāṅgām ca
sarvēśāmēva śṛṅvatām || 6.121.16 ||

pūjitō'smi tvayā vīra
sācivyēna parēṅa ca |
sarvātmanā ca cēṣṭābhiḥ
sauhārdēna parēṅa ca || 6.121.17 ||

na khalvētanna kuryām tē
vacanaṃ rākṣasēsvara |
taṃ tu mē bhrātaraṃ draṣṭuṃ
bharataṃ tvaratē manaḥ || 6.121.18 ||

mām nivartayituṃ yō'sau
citrakūṭamupāgataḥ |
śirasā yācatō yasya
vacanaṃ na kṛtaṃ mayā || 6.121.19 ||

kausalyām ca sumitrām ca
kaikēyīm ca yaśasvinīm |
guhaṃ ca suhrdaṃ caiva
paurāñjānapadaiḥ saha || 6.121.20 ||

anujānīhi mām saumya
pūjitō'smi vibhīṣaṅa |
manyurna khalu kartavyaḥ
sakhē tvām cānumānayē || 6.121.21 ||

upasthāpaya mē śīghraṃ
vimānaṃ rākṣasēsvara |

kṛtakāryasya mē vāsaḥ
kathaṃ syādiha sammataḥ || 6.121.22 ||

ēvamuktastu rāmēṇa
rākṣasēndrō vibhīṣaṇaḥ |
vimānaṃ sūryasaṅkāśa -
mājuhāva tvarānvitaḥ || 6.121.23 ||

tataḥ kāñcanacitrāṅgaṃ
vaidūryamaṇivēdikam |
kūṭāgāraiḥ parikṣiptaṃ
sarvatō rajataprabham || 6.121.24 ||

pāṇḍurābhiḥ patākābhi -
rdhvajaiśca samalaṅkṛtam |
śōbhitaṃ kāñcanairharṃyai -
rhēmapadmavibhūṣitaiḥ || 6.121.25 ||

prakīrṇaṃ kiṅkiṇījālai -
rmuktāmaṇigavākṣakam |
ghaṇṭājālaiḥ parikṣiptaṃ
sarvatō madhurasvanam || 6.121.26 ||

taṃ mēruśikharākāraṃ
nirmitaṃ viśvakarmaṇā |
brhadbhirbhūṣitaṃ harṃyai -
rmuktārajataśōbhitaiḥ || 6.121.27 ||

talaiḥ sphaṭikacitrāṅgai -
rvaidūryaiśca varāsanaiḥ |

mahārḥastaraṇōpētai -

rupapannaṃ mahādhanaiḥ || 6.121.28 ||

upasthitamanādhr̥ṣyaṃ

tad vimānaṃ manōjavam |

nivēdayitvā rāmāya

tasthau tatra vibhīṣaṇaḥ || 6.121.29 ||

tat puṣpakaṃ kāmagamaṃ vimāna -

mupasthitaṃ bhūdharasannikāśam |

dṛṣṭvā tadā vismayamājagāma

rāmaḥ sasaumitrirudārasattvaḥ || 6.121.30 ||

|| ityārṣē śrīmadrāmāyaṇē vālmīkiyē ādikāvye
yuddhakāṇḍē ēkaviṃśatyadhikaśatatamaḥ sargaḥ ||